

## (I) Luċjan Pullicino - Il-bniedem ta' kull staġun

Hames snin minn mewtu

Manoel Pirotta  
manoel.pirotta@um.edu.mt

Astratt: Għad li, Luċjan Pullicino twieled Birkirkara, kien Ġiljaniz minn rasu sa saqajh. Eżatt malli l-familja tiegħu marret toqgħod San Ġiljan, mill-ewwel rabat qalbu ma' dan is-subborg marittmu u max-xbieha qaddisa ta' San Ġiljan. Il-Mulej għogbu jisilfu hajja twila li matulha Luċjan għaraf jisfruttaha bil-mod kif kien jaf hu għall-benefiċċju, mhux biss tiegħu u ta' dawk ta' madwaru, imma wkoll għall-Ġiljanizi in generali. Hawn min jista' ma jaqbilx ma' din id-dikjarazzjoni, imma jibqa' l-fatt li Luċjan, b'xi mod jew ieħor, irnexxielu jhallielna xi forma ta' patrimonju warajh. Għaldaqstant, fl-okkażjoni tal-hames anniversarju mill-mewt ta' dan il-kompajżan Ġiljaniz qed nagħti bidu għal din is-serje ta' artikli ta' xehta bijografika bil-għan li nesponi kemm nista' mal-qarrejja ta' dan il-ktieb il-hajja, il-hidma u d-diversi talenti dilettaleski li kien jipposjedi dan il-bniedem xejn pretenzjuż li jiena nqisu ta' kull staġun. Nieħu din l-okkażjoni biex niżzi hajr lil Carmen (bint Luċjan) u Ġużi Taylor, lil Tony u Vince Perry, lil Charles u Marie-Thérèse Axiaq, tal-informazzjoni siewja li għogobhom jgħadduli biex stajt ninseġ il-hajja mimlija u l-hidma sfiqa ta' Luċjan Pullicino. Nirrigrazzja wkoll, lil Niki Papagiorcopula, il-bniedem responsabbli mill-arkivju ta' Lapsi, biex stajt naċċessja għal xi dokumenti u ritratti li jien hassejt li huma ta' rilevanza fir-riċerka tiegħi.

Kliem muftieħ: San Ġiljan, Luċjan Pullicino (attur), Anġlu Pullicino (surmast), Knisja ta' Lapsi (San Ġiljan), Dun Anto Sciberras, Teatru, Teatrin, Għaqda Każini tal-Banda, University of Malta Junior College, Soċjetà Mużikali 'Spinola' (San Ġiljan), Każin Banda 'San Ġiljan' (San Ġiljan).



Lil Luċjan qatt ma kont iltajt miegħu qabel. Sirt nafu wara li jiena bil-familja tiegħi ġejna noqgħodu f'tarf San Ġiljan fl-ewwel sajf tal-millennju l-ġdid. Kien proprju s-Sur Karm Borg li ra kif għamel biex jintroduċini minnufih mal-komunità Ġiljaniza għax kien jaf bil-ġid li stajt noffri fil-qasam eduko-mużikali. Fis-sena 2002 biss għamilt sajf shiħ ġej u sejjer għand Luċjan fi Triq Lapsi biex nirrekordja dak kollu li xtaq jgħidli. B'hekk, konna qattajna nofstanhari ta' filgħodu shaħ fix-xhur sħan tas-sajf nitkellmu fuq hafna affarijiet li kien għadda minnhom matul hajtu, uħud minnhon sbieħ u ta' suċċess, u oħrajn anqas sbieħ u li b'xi mod hallew xi forma ta' ferita, zghira jew kbira,

fil-qalb tal-ixwejjah Luċjan. Waqtiet konna nagħmlu pawsa zghira biex inbillu ftit grizmejna b'tazza ilma kiesha u/jew induqu mill-benna ta' xi frotta friska li kienet ittellgħalna minn isfel martu Lora fil-bixkilla. Ir-rakkonti tiegħu bħal donnhom kienu jesprimu hsus imhalltin, b'uħud minnhom mimlija b'arja ta' sodisfazzjon u oħrajn li juru ir-rimors ta' bniedem li, fil-modestja tiegħu, hidmietu mhux bilfors li dejjem kienet tiġi apprezzata bizzejjed, speċjalment f'raħlu. Minn dawn l-intervisti mbagħad nibtet forma ta' hbiberija informali bejnietna li permezz tagħha sirna nafu xi ftit jew wisq 'l xulxin. Bqajna dejjem li, meta Luċjan jiġi nieqes, peress li hu diġà kien avvanzat sew fl-età, insellem il-memorja tiegħu permezz ta' kitbieti. F'dawn l-artikli għazilt li ndaħhal ukoll xi siltiet mill-poeżiji li hu stess kien kiteb. Dan għamiltu biex l-ewwelnett ix-xogħol jiġi aktar interessanti u attraenti, u t-tieninett, biex ikun jista' jiġi mqassam aħjar f'kapitli differenti skont is-sugġett xi jkun. Is-siltiet li għazilt huma aktarx meħudin mill-poeżija awto-bijografika, *San Ġiljan, jien inħobbok!* (2002).

1. *Poeżija qieghed nikteb,  
Mingħajr ma nagħmel l-ebda hsara,  
Ġo San Ġiljan jiena ġejt noqgħod,  
Ta' hames snin minn Birkirkara.*

San Ġiljan, inħobbok Hafna! (2002)

Sa tmiem l-ewwel żewġ deċennji tas-seklu l-iehor f'San Ġiljan ma kienx hemm post fejn l-irġiel setgħu mqar jiltaqgħu u jgħaddu ftit tal-hin liberu bejniethom u jbillu ftit grizmehom wara ġurnata xogħol iebes fuq il-baħar jew qalb l-għelieqi. Kien għadu post ta' villegġjatura. Fis-sajf kien jimtela bil-hafna villegġjanti għonja u kolti, akarx ġejjin min-naħa tal-ibliet il-kbar fosthom, il-Belt u l-Kottonera. Fix-xitwa mbagħad, jisfa battal ħlief għal xi ftit għexieren ta' raħħâla li, fil-biċċa l-kbira tagħhom, kienu jkunu sajjieda u bdiewa, u bid-djar ta' familthom imdawrin qaçoċċa mal-knisja ta' Lapsi (il-parroċċa l-qadima).



Din kienet bejn wieħed u ieħor l-istampa tal-hajja soċjali kif sabitha l-familja Pullicino meta ġiet toqgħod f'dan is-subborg marittmu fir-rebbiegħa tal-1927. Luċjan kien għadu daqsxejn ta' qrempeuċu żgħir ta' madwar ħames snin, u li kien għadu kemm tilef 'il oħtu ż-żgħira, Manwela-Elena. Mat-telfa kbira ta' binthom iż-żgħira, Ġużeppi u Ċikka (Francesca), imwielda Borg, iddeċidiew li jhallu Birkirkara fejn kienu jgħixu u jmorru joqgħodu f'dar ġdida fi Triq Lapsi bit-tama li, l-omm toħrog minn din it-traġedja trawmatika.



lezzjonijiet fil-kazin tal-Bagri.

Fattur determinanti ieħor li wassal lill-familja Pullicino biex tieħu din id-deċiżjoni drastika kien il-fatt li, Dun Pawl Galea, qassis ħabrieki u fundatur tad-*Domus*, għoġbu jsejjaħ lil hu Luċjan biex jgħaqqadlu banda ġdida fuq parir li kien tah ċertu Gian Grech Duca minn Birkirkara. Dan kien ifisser li, ħuh Anġlu kien ried joqgħod ġej u sejjer bil-mixi minn Birkirkara biex jagħti l-lezzjonijiet tal-banda. Ċertu Ġiljan Grech ('Tal-Mugrin'), wieħed mill-bandisti tal-bidu, jirakkonta li, mhux l-ewwel darba li kienu jmorru grupp ta' żgħażaġħ bandisti jwassluh lura sa' Birkirkara fit-tard billejl.<sup>1</sup> Luċjan jiftakar ukoll lil missieru jdahħal pjanu fid-dar il-ġdida biex ħuh seta' jibda jitgħallem idoqqu u jkompli jikkomponi l-mużika. B'hekk, Anġlu ma kellux għalfejn joqgħod iterraq aktar bejn iż-żewġt irħula peress li issa kien ħafna eqreb tal-kazin fejn kellha titwieled banda ġdida ġor-raħal. Izda, għad li l-familja Pullicino issa kienet ġarret u marret toqgħod San Ġiljan, Anġlu xorta waħda baqa' jinzel raħal twelidu biex jagħti l-

lezzjonijiet fil-kazin tal-Bagri. Il-familja ta' Luċjan kienet waħda kbira fejn il-ġenituri rabbew 'il uliedhom fl-għozza u fil-biża' t'Alla kif kienu jħobbu jagħmlu f'dawk iż-żmenijiet, speċjalment fil-perjodu ta' bejn iż-żewġ gwerer dinjija. Ġużeppi, missier Luċjan kien jaħdem għal rasu bħala mastrudaxxa.<sup>2</sup> Charles Axiaq<sup>3</sup> jiftaktar sewwa li, meta l-kuġini kienu għadhom tfal u jiltaqgħu d-dar ta' Lapsi, kienu joħorgu jilgħabu fil-ġnien daqshiex, filwaqt li, n-nanniet u z-zijiet kienu joqgħodu fil-kċina jpaċpċu bejniethom fuq xi banketti żgħar li kien ħadem Ġużeppi stess. Charles jiftakru wkoll, jilgħab bil-kelb li ħafna drabi kien jitle' jithajjem f'hoġor in-nanna Ċikka. Imma anki n-neputijiet, l-aħwa Tony, Rose-Marie Vince u

<sup>1</sup> "Kull filgħaxija kulhadd kien jingabar il-Mużew, u f'xil-11.30 ta' billejl konna mmorru grupp nwaslu lis-Surmast Pullicino sa' Birkirkara." Silta minn intervista li kienet saret lil Ġiljan Grech bħala rappreżentant 'Tal-Mugrin'. (Għeluq il-50 sena mill-Banda San Ġiljan - 1927-1977 - Programm ta' l-okkażjoni.)

<sup>2</sup> Skont Charles Axiaq, Ġużeppi l-missier qatt ma mar il-Belt biex jisma' 'l ibnu Anġlu meta kien għadu jdoqq mal-*King's Own* peress li kien jibqa' jaħdem sa tard filgħaxija. Minflok, Charles ġieli mar biex jisma' lil zijuh idoqq flimkien ma' nanntu Marija. Madankollu, missier Anġlu kemm-il darba kien jinzel sal-kazin ta' San Ġiljan biex jarah waqt il-provi għax kien kburi ħafna bih. Għal kuntrarju, in-nanna Ċikka qatt ma resqet 'l hemmhekk peress li kellha pesuntha pjuttost qawwija u l-mixi ma kienx tajjeb għaliha. It-triq fejn kienu joqgħodu kienet wieqfa ħafna u dan il-fatt forsi kien jaqtgħalha xi ftit qalbha.

<sup>3</sup> Iz-ziju Luċjan jiġi hu ommu Marija.

Marlene, Charles, u Carmen, ta' spiss kienu jispiċċaw fuq hoġorha! Fil-ġnien kellhom ukoll xi gallinari li fihom kienu jrabbu t-tiġieġ u l-fniek. Min-naħa tagħha, Carmen, bint Luċjan, tiftakar sewwa li, mhux l-ewwel darba li n-nanna Ċikka kienet tiġbor lin-nies madwarha biex jgħidu posta rużarju. L-istess bint tistqarr li, kemm missierha Luċjan, kif ukoll zijietha, kienu trabbew f'familja miġbura fejn it-talb jiġi l-ewwel u qabel kolloxx. Mhux ta' b'xejn għalhekk li, f'Birkirkara kienu jsibuhom bħala "Tat-Twajjeb"<sup>4</sup> jew "Ta' l-Umpajs"<sup>5</sup>.



Luċjan kienu sebat aħwa, erba' subien u tlitt ibniet, li lkoll twieldu Birkirkara. Il-kbir fosthom kien jismu Karmnu, u warajh Anġlu (1904 – 1979), surmast tal-banda. Imbagħad ġiet Salvina u Toni (Antonio) (? – 1952), li kien miet haħta u sabta.<sup>6</sup> L-aħbar kerha kienet saħansitra dehret fil-fuljett 'Xaqq Dawl'<sup>7</sup> ta' Ġunju-Lulju 1952 – Ir-IV sena, nru. ?<sup>8</sup> Warajhom twieldet oħthom Marija (c. 1914 – 1987)<sup>9</sup>, imbagħad Giovanna (Ġannina, jew Ġanna) (c. 1915 – 2005). Luċjan twieled fil-5 ta' Marzu tal-1922 u miet fit-8 ta' Diċembru, 2012. Lill-oħthom iż-żgħira, Manwela-Elena, ma tantx gawdewha wisq għax kif għedna, mietet qasir il-ġhomor fl-età ta' madwar tliet snin u nofs.

*3. Fi tfuliti dejjem sejjer,  
Nilgħab, niċċajta u ferħan,  
U ġo qalbi dejjem kelli,  
Ix-xbieha sabiħa ta' San Ġiljan.*

San Ġiljan, inħobbok Ħafna! (2002)

Sa qabel ma skoppjat il-Gwerra, nimmagina li, Luċjan, bhal tfal oħra ta' mparu, lahaq attenda l-iskola elementari, u wara hinha min jaf kemm lagħab ma' sħabu fl-ghelieqi tal-madwar. Bla dubju ta' xejn, kien jattendi l-ħafna funzjonijiet tal-knisja peress li, il-parroċċa l-qadima kienet bieb u għatba mad-dar tagħhom. Kif jistqarr hu stess fil-poezija, ftit ftit beda jingibed lejn il-figura qaddisa ta' San Ġiljan u lejn l-istess raħal li jgħib ismu. Tfarfar, u flimkien ma' żgħażaġh oħrajn ried jibda jgawdi l-festa tar-raħal u beda jinvolvi ruħu fl-organizzazzjoni tagħha bil-għan li jaraha tikber u ssir aktar sabiħa. Izda, il-Gwerra waqqfet hesrem dan kollu u għal ħames snin sħaħ il-pajjiż kollu stagna minn kull ħidma.

Wara li spiċċat il-Gwerra, feġġet il-qawsalla tal-paċi u l-affarijiet f'pajjiżna bdew ġejjin lura għan-normal. F'kull belt u raħal bdew jinbnew ċentri parrokkjali bis-swali u teatru magħhom, reġġu bdew jinfethu, jew jinfethu swali ġodda taċ-ċinema, tal-ballu u divertimenti oħra. Twaqqfu għaqdiet ġodda reliġjużi, u oħrajn, fosthom, l-Azzjoni Kattolika, filwaqt li, oħrajn qodma reġġu bdew jiffunzjonaw. Bdeu jitwaqqfu wkoll ċentri ċiviċi, sportivi, u x'naf jien. In-nies riedet toħroġ mix-xeltrijiet mudlama u minflok tibda tiddeverti u taljena rasha biex tnessi l-kruhat li gābet magħha l-Gwerra. U f'kemm ilni ngħid, l-attività soċjali bdiet tirranka ruħha. Bini li kien iġġarraf b'qillet l-għadu, inhatt u nbena mill-ġdid u miegħu bdew tielgħin binjiet oħra fi stil aktar modern fosthom, xi lukandi lussużi. Il-pajjiż u l-infrastruttura tiegħu bdew jqumu ftit ftit fuq saqajhom. Dan kien il-bidu ta' rebbiegħa ġdida għal Malta. Ma setax jonqos li, is-subborg ta' San Ġiljan ma jinhakimx ukoll minn din il-mewġa ġdida.

<sup>4</sup> Hanin, tal-knisja; ta' qalbu f'idu.

<sup>5</sup> Il-laqam għandu wkoll konnotazzjonijiet mużikali, jiġifieri, um = oom, u pa(js) = pah. Dan huwa ekwivalenti għat-taqsim ta' taħbita f'semiminima, waħda 'l isfel u l-oħra 'l fuq.

<sup>6</sup> Minn intervista li kienet saret lil Ġużi u Carmen Taylor fir-residenza tagħhom stess fis-26 ta' Settembru 2006.

<sup>7</sup> 'Xaqq Dawl' kien l-isem ta' Bullettin għall-Imseħbin u għall-Benefatturi taċ-Ċirkolu, u kien jinhareġ mill-Guvintur taċ-Ċirkolu Sant' Antnin, Azzjoni Kattolika, San Ġiljan taħt id-direzzjoni ta' c/o 151, St. George's Road, San Ġiljan bejn Mejju 1949 u Settembru 1955. L-isem ta' dan il-folju kien inghata mill-oġhla Poeta Malti u Patrijott kbir, l-III.mu. u Rev.mu. Mons. Dun Karm Psaila D. Litt.' (Ara editorjal ta' 'Xaqq Dawl' Ġunju 1949 – L-I sena, Nru. 2.)

<sup>8</sup> "R.I.P.: B'dispaċir kbir irċevejna l-aħbar tal-mewt tas-Sur Toni Pullicino li ġrat nhar il-Hadd 6 ta' Lulju wara marda qasira. Is-Sur Toni Pullicino huwa hu l-ħabrieke membru tal-A.K. Luċjano ..."

<sup>9</sup> Toni Axiaq u Marija, imwielda Pullicino, iltaqgħu flimkien meta l-familja Pullicino kienet ġiet toqgħod San Ġiljan.





Fl-1949, Luċjan iżżewweġ lil Giovanna<sup>10</sup>, imwiolda Sammut, li kienet minn Tas-Sliema. Il-koppja nġhaqdet fis-sagrament taż-żwieġ b'quddiesa li saret fil-knisja tas-Sacro Cuor. (Fir-ritratt tal-ġenb: ritratt tat-tieġ meħud għand Vella Studios. Jidher ukoll, Tony Perry għadu tfal bħala wieħed miż-żewġ paġġi.) Huma marru joqgħodu fi Triq Manuel Dimech (*Prince of Wales*) Tas-Sliema fuq il-loġoġ fl-istess dar fejn kienu jgħixu l-ġenituri tagħha. Minn dan iż-żwieġ, Luċjan kellu bint waħda, Carmen. Izda, dan iż-żwieġ ma kellux ħajja twila peress li Giovanna mietet qasir il-ghomor fl-età ta' ħamsa u għoxrin sena. Mal-mewt ta' martu, Luċjan, flimkien ma' bintu għadha tista' tghid tarbija, reġa' lura fid-dar tal-ġenituri tiegħu<sup>11</sup>.

Carmen, li trabbiet l-aktar ma' zijietha Anġlu, Toni (li kien johroġ idur bil-poni jbiegħ il-ħwejjeg), u Salvina, tiftakar xihaġa żgħira ħafna minn dak il-jum li fih mietet in-nanna Ċikka (c. 1950); kienu meddew il-katavru tax-xwejha fuq erba' strippi fil-kamra tas-sodda ta' barra fejn hemm il-gallerija li tagħti għal Triq Lapsi. Kienet drawwa supertizzjuża li, meta jmut xiħadd jaqilgħu l-pumi u jgħattu l-mirja.<sup>12</sup> Dak biss li tiftakar minnha. Lil nannuha, missier Luċjan, ma tiftakrux – wisq



probabbli li mietet qabel ma hi twieldet fl-1947. Wara xi snin armel, Luċjan iżżewweġ lit-tieni mara tiegħu, Lorenza (Lora), imwiolda Galea (? – 2016). (Ritratt tal-ġenb: fl-1968, zijuha Anġlu kien kiteb marċ brijuż u semmieh għaliha. Dak ż-żmien, Carmen kellha wieħed u għoxrin sena.)



Skont rapport li deher reċentament fil-*Malta Independent*, Luċjan għamel xi żmien jaħdem fis-servizz.<sup>13</sup> Izda, mil-lista ta' *Personalita' Ġiljaniza* (II) li kien għabar Dun Anton Sciberras insibu li, Luċjan 'kien ħaddiem ħabrieqi, dejjem għal rasu.' Skont Vince Perry<sup>14</sup> ukoll, 'ħafna drabi Luċjan kien johroġ għax-xogħol għax ibiegħ il-ħwejjeg'. Dan it-tagħrif huwa kkorborat minn Ġużi Taylor<sup>15</sup> li skontu, Luċjan kien ibiegħ il-ħwejjeg li ħuh Anġlu kien iġiblu mingħand sieħbu Johnny, Indjan li kien jaħdem għand *Gopaldas*, il-Belt Valletta. Skont bintu Carmen ukoll, missierha 'kellu *business* tal-ħwejjeg'<sup>16</sup> flimkien ma' zijuha Anġlu li kien jagħmilha speci ta' *accountant*. (Fir-ritratt: Giovanna, omm Carmen, b'dik it-tbissima ħelwa fuq fommha, tidher bil-labar f'idejha qegħda tinnittja s-suf.)

<sup>10</sup> Skont Carmen, ommha kienet kapolavur fl-innittjar tas-suf.

<sup>11</sup> Tony Perry ma jiftakarx li, in-nannu Ġużeppi kienx għadu ħaj sa dak iż-żmien.

<sup>12</sup> Dari kienu jibzġu li, jekk ma jitgħattewx il-mirja tad-dar fejn kien jgħix il-mejjet, ruħu setgħet tiġi riflessa fihom bil-konsegwenza li, din setgħet tieħu magħha lil dawk li jkun hemm jgħixu magħha d-dar. Fil-każ tal-pumi, dawn kienu jitneħħew minn mal-bibien fil-perjodu ta' luttu li fih in-nisa kienu joqgħodu ġewwa għal erbghin jum. Fil-każ tal-irġiel, sebat ijiem.

<sup>13</sup> *Malta Independent* (1 ta' Awwissu 2011) li jgħib l-isem ta' *90 Years of St. Julian's history*.

<sup>14</sup> Minn intervista li saritlu fid-dar tiegħu stess nhar it-Tlieta, 26 ta' Settembru 2006. Vince jiġi prim kuġin ta' Carmen.

<sup>15</sup> Idem. nru. 6.

<sup>16</sup> Idem. nru. 6.

Fil-hin hieles tiegħu mbagħad, Luċjan kien isib hin għal kollox u kien imidd għonqu għal dak kollu li kien jiġi għal idejha, speċjalment f'dak li għandu x'jaqsam ma' xogħol manwali, bħalm' hu tiżbigh, xi tqegħid ta' madum, u xi ftit ukoll ġardinagg fid-dar tiegħu stess. Kien bniedem ma jafx ma jagħmel xejn. Hafna drabi, dan kollu kien jagħmlu għax f'qalbu dejjem kellu mħabba kbira lejn San Ġiljan u għall-pajjiżu stess li jgħib l-istess isem tal-Qaddis. Luċjan tista' tgħid, kien jiddelitta b'kollox u ħajtu kollha kien jara x'ser jivvinta biex ikun ta' servizz fil-komunità Ġiljaniza permezz tal-kreattività dilettańska tiegħu. Kien jaf idoqq, jirreċta, jidderiegi t-teatrin, il-kor u l-orkestrina tal-A.K., ipengi, jiskultura, jikteb id-drammi u radju-drammi, u jħażżeż xi poezija jew tnejn. Barra minn hekk, kien membru attiv hafna fl-Azzjoni Kattolika<sup>17</sup> sa mit-twaqqif tagħha, u għamel żmien fil-kumitat tal-banda tal-lokal u dak tal-festa. Kien bniedem ukoll sportiv peress li kien jilgħab il-futbol u jissapportja t-tim tal-*waterpolo*, saħansitra kaptan ta' tim tal-boċċi. Bħala delizzji mbagħad, kien iħobb hafna s-sajd u l-kaċċa. Il-ħidma tiegħu fil-parroċċa ma naqsitx ukoll, speċjalment matul is-snin li nbriet il-knisja l-għdida fis-snin ta' wara l-Gwerra. Kien għen qatigħ lill-kappillan Dun Guido Calleja fil-fieri biex minnhom jingabru fondi għal bini tagħha.

Anki fi xjuħitu stess, Luċjan kien iqatta' parti il-kbira mill-hin tiegħu jikteb u jirrekordja drammi reliġjużi fosthom, il-ġrajja ta' San Ġiljan. Uħud minn dawn id-drammi saħansitra ġew irrekordjati fuq diski kumpatti u l-bejgħ tagħhom mar għall-karità. Luċjan kien jafda hafna fil-kobor t'Alla u ddedika ħajtu għall-Qalb Imqaddsa ta' Ġesù. Kien jemmen ukoll li, f'ħajtu ra hafna miraklu jsehħu quddiemu. Il-ħidma sfiqa tiegħu fi hdan il-lokalità li kien jgħix fiha sa fl-aħħar giet rikonossuta mill-Kunsill Lokali wara li ngħata l-premjantant misthoqq ta' *Ġieħ San Ġiljan*. Lejn l-aħħar ta' ħajtu, Luċjan kien beda jibza' li, dak kollu li kien jaf fuq raħlu għad jintilef kollu meta jiġi biex iħalli din id-dinja. Huwa miet fir-residenza ta' San Vincenz de Paul u jinsab midfun fi-ċimiterju ta' Santa Marija Addolorata. Fortunatament izda, ilhaqt intervistajt lil Luċjan f'aktar minn okkażjoni waħda u li fihom tkellimna fit-tul fuq diversi sugġetti b'rabta ma' familta u pajjiżu. Din is-serje t'artikli hija testimonjanza tal-ħidma tiegħu u l-patrimonju Ġiljanesk li ħalla warajh.



F'dan l-artiklu tajna ħarsa pjuttost estensiva lejn il-persuna ta' Luċjan Pullicino mil-lat bijografiku. L-artiklu tas-sena d-dieħla ser ikun qed jitratta d-delizzju tal-kaċċa li minn dejjem kien hafna għall-qalb tal-Ġiljanizi, u mhux lanqas wkoll ta' Luċjan u tal-Qaddis Patrun li tant kien jgħożż u jħobb. Delizzju iehor minn tiegħu kien dak tas-sajd. Fih ser nitkellmu wkoll fuq xi sport li kien jipparattika Luċjan fil-hin liberu tiegħu fosthom, il-futbol u l-logħob tal-boċċi, u iehor li kien iħobb jissapportja – dak tal-*waterpolo*. Fl-artiklu ma jonqsux ukoll, xi siltiet rilevanti mill-poeziji tiegħu.

Dan l-artiklu qed jitwassal lill-qarrejja Ġiljanizi għal zewġ raġunijiet: (a) fl-okkażjoni tal-festa titolari ta' San Ġiljan li qed tiġi ċelebrata ġewwa r-raħal li jgħib l-istess isem; (b) fl-okkażjoni ta' għeluq it-30 sena tiegħi bħala għalliem tal-mużika fi skejtel statali u indipendenti (1987-2008), u lettur, illum anzjan, fil-*University of Malta Junior College* sa mill-1999.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)

<sup>17</sup> Il-fergħat tal-Ġuvintur u l-Irġiel go San Ġiljan kienu nbdew it-tnejn mill-kappillan Anton Debono fid-9 ta' Jannar, 1949.